

**ህዝብን መንግስትን ኤርትራ ፡ ስድራ ሰማእታት ናይ ምእላይ ሓላፍነትን ሕድርን አለዎም**

ብግርማይ በርሀ ገብረሚካኤል (ሸካሳ)

06/19/2013

**መጻኢት**

አብ ናይ ሸካሳ መደብ ምሕብራብ ስድራ ሰማእታት ኤርትራ ፡ ንዝያዳ ህዝባዊ ተሳትፎን አበርክቶን ንምሕያል ፡ ብ 2004 ዓ.ም.(ቅድሚ ሸመንተ ዓመታት) ካብ ተጻሒፉ ዝተዘርገሐ ገለ ክፍል ጽሕፍቲ እያ ። አብቲ በብዓመቲ መብደዓታትና ነሕድሰሉ ፡ ማለት መዓልቲ ሰማእታት ኤርትራ ፡ እዛ ጽሕፍቲ እዚአ ምቅራብ አገዳሲት እያ ዝብል አረአእያ ስለዘሎ ቀሪባ አላ ።

**ትሕዝቶ ጽሕፍቲ**

ዝለዓለ ፍቕሪ ሃገርምን ህዝቦምን ብመስዋእቲ ንዝገለጹ ጂጋኑ ፡ ብድሕሪኦም ንዝገደፍዎም ስድራቤታት ህዝብን መንግስትን ሓላፍነት ወሲዱ፡ ክአልዮም ዝግብኦም ብዙሓት ክህልዉ ከምዝኾኑ፡ ካብ ምጅማር ብረታዊ ቃልሲ ህዝቢ ኤርትራ አትሒዙ አይተሳሕተን ። ስለዝኾነ ከአ አብ ጉዕዞ ቃልሲና አብ ንድፊ ሃገራዊ ዴሞክራሲያዊ ፕሮግራም ሰውራ ተባሂሉ ዝጥቀስ ዝሰፈረ ፡ አድላይነት ምእላይ ስድራ ሰማእታት ሓደ ክፋል ክባቲ መትከላዊ ዕላማ ናይ ቀዳሞት ሃገራውያን ተጋደልቲ ነበረ ። ሕቶ ምእላይ ስድራታት ሰማእታት ፡ ምስ መሰረታዊ ሓባራዊ ሃገራዊ ረብሓታት ዝተአሳሰር ምጅኑ ጉቡእ እምንቶን ተረድኦን ተገይርሉ ፡ ብልገሳን ልመናን ዘይኮነ ፡ ብሓላፍነት ዝመልኦ ዘይተርፍ ሃገራዊ ዕማም ክረአ ምጅኑ ጥርጥር ይግበረሉውን አይነበረን።

ሃገራዊ ናጽነት ከምጽኡን ንዝተረኽበ ዓወት ከይድፈር ክሕልዉን ሂወቶም ዝወፍዩ ፡ ሃገር ፡ ሃገራዊ ዕላማን ክውረስ ዝግብኦ ሕድርን እንተዘይኮይኑ ፡ ካልእ ንደቆም ኮነ ንስድራቤቶም ዝገደፍዎ ፍሉይ ሃብቲ የለን ። ፍትሕን ዴሞክራሲያዊ አረአእያታት ጠባያት ሰረት ዘለዎ ባህሊ ዓዲ

አባይም ዝወረሱን ካብ ናይ ውልቆም ናይ ብዙሓት ሓባራዊ ጥጡሕ ናብራ ከምጽኡ ዝሓለፉን ብምጅናም ፡ ንዝተሰውእሉ ዕላማ ብጉቡእ ክንትርጉም ናይ ኩሉና ሃገራውያን ሓላፍነት እዩ ።

ብፍላይ ኣብ ወጻኢ ንነብር ኤርትራውያን ፡ ህሉዋት ኮይና ቤተ ሰብና ክንድግፍ ጽቡቕን ዝናኣድን ጉዳይ እኻ እንተኾነ ፡ ንሃገርን ህዝብን ሂወቶም ንዝኸፍሉ ጆጋኑ ፡ ንዝገደፍዎም ክእለዩ ዝግብኦም ፡ ከምቲ ንደልዮ ጡጡሕ ኣገባብ ኣተኣላልዎ ብዘይምፍግርና ንጉሄሉን ጉቡእና ዘጉደልና ኮይኑ ዝስማዓና ምጅኑ ፡ ኩሉ ጸገማት ዝራኣዩን ታሪኻዊ ቃልሲ ህዝብና ዝፈልጥን ዝስሕቶ ኣይኮነን ።

ዋላ እኻ መንግስቲ ኣብ ኢዱ ንዝህሉ ዘይበቐ ፡ ብዘለዎ ትሕዝቶ ዝገብር ብዙሕ እንተኾነ ፡ ንሕና ኣብ ወጻኢ ንነብር ዜጋታት ግን ፡ ከምቲ ዝድለ መስረታዊ መፍትሕታት ከምጽእ ዝኸእል ሓጋዚ መንገድታት ክንፈጥር ኣይካኣልናን ። ወዮም ኣብ ቃልሲ ሃገርና ኣዝዮም ዝተሃስዩ ንዘለኣለም ተጻጊሞም ይንበሩ ዝብል ኣተሓሳስባ ከምዘይብልና ርዳእ ኮይኑ ፡ ንናይ ሓባር ጸገማት ብፍትሓዊ መንገዲ ሽግራትና ንፈትሓሉ ኣገባባት ከነማዕብል ይግባእ ።

ኣብዚ ዲሞክራሲያዊ ኣገባብ ኣሰራርሓታት ብዝበለጸ ከነማዕብል ብተግባር ኣብንስረሓሉ ዘለናሉ ጊዜ ፡ ከምቲ ንደልዮ ከነዕውቶ ንደሊ እንተኾይና ፡ ብመጀመርያ ነፍሲ ወከፍና ዲሞክራሲያዊ ኣረኣእያታትን ፍትሕን ክህልወና ከምዝግባእ ንስሕቶ ኣይኮናን ። እምባኣርከስ ኣብዚ ናይ ህንጻት ሃገርን ምዕቃብ ናጽነትን ሉኡላውነትን መድረኽ ፡ ጉቡእናን ሓላፍነትናን ብተግባር ምትርጓምን ነቶም ናብዚ ዘለናዮ ደረጃ ዘብጹጡና ጆጋኑ ፡ ንዝገደፍዎም ስድራቤታት ምድጋፍ ይጽንሓለይ ዘይባሃለሉ ጉዳይ እዩ ። ናይ ተቃላሳይ መንፈስ ዝመልኦ ባህሊ ህዝብና ሕጂውን ከምወትሩ ብኸብሪ ክዕቀብ ይግባእ ።

ነዚ ከምዚ ዝኣመሰለ ኣብ ጉዕዞ ቃልሲ ህዝብና ብገሃእትን ወረርትን ዝተፈጥረ ጸገማት ብጉቡእ ክንኣልዮ እንተዘይኪኢልና ፡ ዓቕምና ዘፍቅዶ ኣበርክቶ ክንገብር ዘይንደሊ ተኾይና ግን ፡ ኩሉ ንብሉን ከነዕውቶ ንደሊ ዕላማታትን ዊዒሉ ሓዲሩ ዝሰምዖ ዘይብሉ ኮይኑ ከምዝተርፍ

ዘጠራጥር አይኮነን ። በንጹህ ከአ ብጉቡእ ተሰራሕናሉ ካብዚ ንላዕሊ ከነማዕብሎ ብዙሕ ዕድላት ከምዘሎን ፡ ጽባሕ ንጉሆ ህዝብና ተመዓራርዩ ዝዓብየሉ ንምርኣይ ኮነ ፡ ሓርበኝነት መሊሱ ሰሲኑ ፡ ንፈትዋ ሃገርና ብዝያዳ ተሓልፎን ተኸቢራን ንቅድሚት ክትውንጫፍን ፡ ዝማዕበለ ፍትሕን ዴሞክራሲን ዓብዪ ቦታ ዝሕዘሉ ጉዕዞ ንምጥጣሕ ኣብ ዝግበር ዘሎ ጸዕርታት ሓጋዚ ግደ ክህልዎ እዩ ።

ከብድኻ ብጉድሉ ፡ ዝባንካ ብዕርቕ ፡ ክህሉ ዝኸእል ዓይነት ዴሞክራሲ ፡ ንውሑዳትን ንኸልኦትን ዘገልግል ፡ ብፍትሓዊ ዓይኒ ክረኣ ኮሎ ፡ ስንኩልን ጎደሎን ምስ ሕሉፍ ቃልሲ ህዝብና ዘይቃዶን ካብ ምኳን ሓሊፊ ካልእ አይኮነን ። እቲ ሓቀኛ ህዝባዊ ዴሞክራሲ ፡ ምስ ቁጠባዊ ምምሕዶሽ ናይቲ ሓፍሽ ህዝቢ ዓብዪ ምትእስሳር ዘለዎን ምስኡ እናማዕበለ ዝኸይድን ምኳን ተረዲእና ብቁጠባዊ ሽንኽ ተሃስዩ ዘሎ ወገና ከንሕግዝን ተተሓሕዝና ከንምዕብልን ተዓጢቅና ከንስርሕ ሓላፍነትን ሕድርን ኣሎና።

ብዓቕምና ከንፈትሖ ዝግባኣና ጸገማት ከንፈትሕ እንተኸኢልና ፡ ቕጠባዊ ትሕዝቶ ሃገርና ብምምዕባል፡ ፖሎቲካውን ስነሓሳባውን ኣረኣእያታትና ብቕጻሊ ብምምሕዶሽ ፡ ካብ ዝኾነ ተጽዕኖታት ነጻ ኮይና ብናይ ገዛእ ርእሰና መንገድታትን ኣገባባት ኣሰራርሓታትን ንቅድሚት ብምውንጫፍ ናይ ድንግል መሬትናን ባሕርናን ተጠቀምቲ ባዕልና ከንከውን ኢና ። ሕብረተ ሰብና ኣብ ንቕሓት ዝተሞርኮሰ ሓድነት ፡ ሕውነትን ምጽውዋርን ብዝበለጸ እናደልደለ ንቅድሚት ከውንጫፊሉ ዝኸእል ዓቕምታት ስለዘለዎ ፡ ካብ ግዳም ፊደላት ዘቕጽርዎ ኣየድልዮን እዩ ። ጊዜያዊ ስእነትን ድኸነትን ናይ ህዝብና መዝሚዞም ኣብዘይ ቦታኦም ዋናታት ክኾኑ ዝደልዩ ኩሉ ጊዜ ካብ ግዳም ዘማዕድዉ ከምዘለዉ ከንስሕቶ ኣይግባእን ። ብተብግሶ ሃገራዊ ሓላፍነትን ፡ ብዝተገድፈ ሕድርን ነፍሲ ወከፍና እንተሰራሒናን እጃምና እንተኣበርኪትናን ፡ ሃገርና ብዝማዕበለ ደረጃ ተሃኒጸ ፡ ዝያዳ ናይ ኣእምሮ ዕርፍቲ ንረኸበሉ ፡ እናዋዕልና እናሓደርና ንሕጎሉ ኩነታት ከምንፈጥርን ናብ ኤርትራ ኣብ ነኸደሉ ጊዜ የማና ጸጋምና ኢዩ ዝመልኣሉ ሕጉስ ገጸት ከምንገራኢን ዘጠራጥር የብሉን ።